

## पंचायत चुनाव में चुनाव सामग्री वितरण एवं संग्रहण व्यवस्था सुनिश्चित की

झुंझुनू, 8 जनवरी: जिला निर्वाचन अधिकारी (कलेक्टर) आलोक गुप्ता ने एक आदेश जारी कर पंचायत आम चुनाव में मतदान दलों को सामग्री वितरण एवं संग्रहण के लिए जिला मुख्यालय एवं पंचायत समिति मुख्यालयों पर व्यवस्था की गई है। आदेशानुसार 19 जनवरी को प्रातः 8 बजे से सेठ मोतीलाल कॉलेज झुंझुनू में एवं पंचायत समिति सूरजगढ़ में मतदान दलों को सामग्री वितरित कर मतदान के लिए रवाना किया जायेगा। इसी प्रकार 28 जनवरी को प्रातः 8 बजे से सेठ मोतीलाल कॉलेज झुंझुनू से (पंचायत समिति अलसीसर हेतु), पंचायत समिति बुहाना व उदयपुरवाटी से मतदान दलों को चुनाव सामग्री वितरित कर मतदान केन्द्रों के लिए रवाना किया जायेगा।

जिला निर्वाचन अधिकारी ने बताया कि मतदान दलों को सामग्री देने के लिए 7 काउण्टर स्थापित किये गये हैं। जिला परिषद एवं पंचायत समिति सदस्यों के मतदान के पश्चात मतदान सामग्री को वापस जमा कराने के लिए 20 जनवरी को सायं 5 बजे बाद सेठ मोतीलाल कॉलेज झुंझुनू एवं पंचायत समिति सूरजगढ़, 29 जनवरी को सेठ मोतीलाल कॉलेज झुंझुनू, पंचायत समिति बुहाना व उदयपुरवाटी, 2 फरवरी को पंचायत समिति चिड़ावा व नवलगढ़ एवं तहसील कार्यालय खेतड़ी में सम्बन्धित चुनाव की सीलड मत पेटियां एवं समस्त सीलड एवं अनसीलड लिफाफे जमा कराने के लिए 2 काउण्टर स्थापित किये गये हैं। इनके अलावा पंच एवं सरपंच के निर्वाचन के पश्चात मतदान सामग्री जमा कराने के लिए 23 जनवरी को सेठ मोतीलाल कॉलेज झुंझुनू में पंचायत समिति झुंझुनू की एवं पंचायत समिति सूरजगढ़ की पंचायत समिति सूरजगढ़ में और 5 फरवरी को पंचायत समिति चिड़ावा में पंचायत समिति अलसीसर व चिड़ावा की, पंचायत समिति नवलगढ़ में पंचायत समिति उदयपुरवाटी व नवलगढ़ की, तहसील कार्यालय खेतड़ी में पंचायत समिति बुहाना व खेतड़ी की मतदान सामग्री जमा कराने के लिए संग्रहण स्थल पर 7 काउण्टर लगाकर सामग्री संग्रहित की जायेगी।

## पंचायत चुनावों के दौरान सूखा दिवस घोषित

झुंझुनू, 8 जनवरी: जिला कलेक्टर एवं जिला मजिस्ट्रेट आलोक गुप्ता ने एक आदेश जारी कर जिले में सम्पन्न होने वाले पंचायत चुनावों के तीनों चरणों में सूखा दिवस घोषित किये गये हैं। इन दिवसों में शराब की बिक्री एवं सेवन पर पंचायत चुनाव क्षेत्रों में प्रतिबन्ध रहेगा।

जिला कलेक्टर ने बताया कि पंचायत चुनाव के प्रथम चरण में पंचायत समिति झुंझुनू व सूरजगढ़ में एवं उनसे लगती हुई पांच किलो मीटर परिधि क्षेत्र में 18 जनवरी को सायं 5 बजे से 22 जनवरी तक तथा द्वितीय चरण में पंचायत समिति अलसीसर, उदयपुरवाटी व बुहाना चुनाव क्षेत्रों में 27 जनवरी को सायं 5 बजे से 31 जनवरी तक और तृतीय चरण में पंचायत समिति चिड़ावा, नवलगढ़ व खेतड़ी चुनाव क्षेत्रों में तथा ऐसे क्षेत्रों के पांच किलोमीटर परिधि क्षेत्र में 31 जनवरी को सायं 5 बजे से 4 फरवरी तक सूखा दिवस रहेगा। सूखा दिवसों के दौरान इन चुनाव क्षेत्रों में किसी भी प्रकार से मदिरा के विक्रय किये जाने और वितरित किये जाने पर पूर्णतः प्रतिबन्ध रहेगा।

## नामांकन दाखिल करने का आज अन्तिम दिन

झुंझुनू, 8 जनवरी: जिला निर्वाचन अधिकारी (कलेक्टर) आलोक गुप्ता ने बताया कि जिला परिषद एवं पंचायत समिति सदस्यों के नामांकन पत्र 9 जनवरी (शनिवार) को पूर्वाह्न 11 बजे से अपराह्न 3 बजे तक भरे जा सकेंगे। शनिवार को तीन बजे के बाद किसी का भी नाम निर्देशन पत्र स्वीकार नहीं किया जायेगा।

## नामांकन पत्र भरने के दूसरे दिन 138 जनों ने परचे भरे

झुंझुनू, 8 जनवरी: जिले में नामांकन पत्र दाखिल करने के दूसरे दिन जिला परिषद सदस्य के लिए 14 एवं पंचायत समिति सदस्य के लिए 124 जनों ने आवेदन पत्र भरे हैं। जिला निर्वाचन अधिकारी (कलेक्टर) आलोक गुप्ता ने बताया कि जिला परिषद के वार्ड संख्या 6, 12, 13, 15, 16, 19, 25, 27, 28 एवं 30 से एक-एक अभ्यर्थी ने तथा वार्ड संख्या 24 से 4 जनों ने नाम निर्देशन पत्र दाखिल किये हैं। उन्होंने बताया कि जिले की पंचायत समिति सूरजगढ़ व झुंझुनू से 9-9, बुहाना से 22, नवलगढ़ से 24, अलसीसर से 10, चिड़ावा से 8, खेतड़ी से 15 तथा उदयपुरवाटी से 27 लोगों ने आवेदन पत्र भरे हैं।

## सभी मतदान अधिकारी पल्स पोलियो की ड्यूटी करेंगे

झुंझुनू, 8 जनवरी: पल्स पोलियो अभियान में 10 जनवरी को जिन मतदान अधिकारियों व प्रथम मतदान अधिकारियों की ड्यूटी लगाई गई है वे अपने ड्यूटी पल्स पोलियो में देंगे। अपर जिला कलेक्टर के.एल. मीणा ने बताया कि पंचायत आम चुनाव के प्रथम प्रशिक्षण में नियुक्त मतदान अधिकारी एवं प्रथम मतदान अधिकारी 10 जनवरी के स्थान पर द्वितीय प्रशिक्षण में 17 जनवरी को प्रशिक्षण ले सकेंगे।

## कल पल्स पोलियो की दवा पिलाई जायेगी

झुंझुनू, 8 जनवरी: जिले में कल पल्स पोलियो दिवस पर 0 से 5 वर्ष तक के 3 लाख 56 हजार 495 बच्चों को पल्स पोलियो की दवा पिलायी जायेगी। जिला प्रजनन एवं शिशु स्वास्थ्य अधिकारी डॉ. सीताराम शर्मा ने बताया कि पल्स पोलियो अभियान में अधिक से अधिक बूथ कवरेज करने के लिए सभी तैयारियां पूर्ण कर ली गई हैं। जिले में कुल एक हजार 508 पोलियो बूथ स्थापित किये गये हैं। रेल्वे स्टेशन एवं बस स्टैंड पर पोलियो दवा पिलाने के लिए 18 ट्रांजिट टीमों लगाई गई हैं। 108 सैक्टर एवं 301 सुपरवाइजर बूथ कवरेज को देखने के लिए लगाये गये हैं। पल्स पोलियो दवा पिलाने के लिए जिले में कुल 83 वैक्सीन डिपो तथा 6032 वेक्सीनेटर स्थापित किये गये हैं। पल्स अभियान की सफल क्रियान्विति के लिए शिक्षा, महिला बाल विकास, आयुर्वेद, पशुपालन विभागों तथा नेहरू युवा केन्द्र, स्काउड गाइड, राष्ट्रीय समाज सेवी संस्था, एन.सी.सी, पार्श्व, मेडिकल प्राइवेट नर्सिंग होम, महिला स्वा. संघ, रोटरी क्लब एवं लायन्स क्लब झुंझुनू का सहयोग लिया जायेगा। उन्होंने बताया कि पल्स पोलियो दिवस के दूसरे व तीसरे दिन घर-घर जाकर बच्चों को दवा पिलायी जायेगी।

## अध्यापकों की वरिष्ठता सूची के लिए आवेदन पत्र भिजवाने के निर्देश

झुंझुनू, 8 जनवरी: जिला शिक्षा अधिकारी (माध्यमिक) बीरबल सिंह ने एक परिपत्र जारी कर प्रारम्भिक शिक्षा सहित सभी संस्था प्रधानों को निर्देश दिये हैं कि वे एक अक्टूबर 1997 से 31 मार्च 2009 तक द्वितीय वेतन श्रृंखला के अध्यापकों की वरिष्ठता सूची तैयार करने के लिए इस अवधि में नियुक्त अध्यापकों के आवेदन प्रपत्र-क में तैयार कराकर आवश्यक प्रमाण पत्रों के साथ शुक्रवार तक जिला शिक्षा अधिकारी माध्यमिक कार्यालय में भिजवाये। जिला शिक्षा अधिकारी ने बताया कि निर्धारित अवधि के बाद प्राप्त आवेदन पत्रों पर विचार नहीं किया जायेगा। जिसके लिए संस्था प्रधान स्वयं जिम्मेदार होंगे। उन्होंने माध्यमिक एवं उच्च माध्यमिक विद्यालयों के संस्था प्रधानों को पातेय वेतन में द्वितीय वेतन श्रृंखला में पद स्थापित स्थान पर गत 10 दिसम्बर तक कार्यग्रहण करने एवं कार्य मुक्त नहीं करने वाले अध्यापकों की सूचना 11 जनवरी तक जिला शिक्षा अधिकारी माध्यमिक को भिजवाने के निर्देश दिये गये थे। जिन संस्था प्रधानों ने निर्धारित समय पर सूचना नहीं भिजवाई है उनके खिलाफ अनुशासनात्मक कार्रवाई अमल में लाई जायेगी।

-----